

# ሰንበት ዘወረደ (ዘድራር ጾም)

የካቲት 8 2018 ዓ.ም.(3/15/26)

**መዝሙር:** ተቀንዶ ለእግዚአብሔር በፍርሐት...ንእግዚአብሔር ብፍርሃትን ብራዕድን ተገዝእዎ ከመይ ምሕረቱ ንውሉድ ወሎዶን ንዘለዓለምን እዩ። ንሕና ህዝቡ ኢና ኣብ ቅድሚኡ ብምስጋናን ብምስንዳውን ነመስግኖ። ጾም ንጹም ንብጻትና ነፍቅር ነነሓድሕድና ንፋቕር። ሰንበት ኣኽብሩ ሰናይ ግበሩ ከመይ ሰንበት ምእንቲ ሰብ እያ ተፈጢራ ምሕረትን ፍትሕን እዝምረልካ ኣሎኹ እዝምርን መገዲ ሓቂ ኣስተውዕልን ኣሎኹ። ምሕረቱ ንውሉድ ወለዶን ንዘለዓለምን እዩ። ንውሉድ ወለዶ ጽድቁ። ንሕና ህዝቡን ኣባግዕ መጓሰኡን ኢና።

**ንባባት:** 2ቆሮ 5:20-6:2፣ 1ዮሐ 5:11-5፣ ግ.ሓ.2:38-42 (ኢዮ 2: 12-18)፣ ማቴ 6:1-19

**ምስባክ:** ተቀንዶ ለእግዚአብሔር በፍርሐት፣ ወተሓሰዩ ሎቱ በርዓድ፣ ኣጽንዕዎ ለጥበብ ከመ ኢይትመዕዕ እግዚአብሔር። ንእግዚአብሔር ብፍርሃት ኣገልግልዎ፣ ብርዓድ ከኣ ስንዱሉ፣ እግዚአብሔር ከይኩሪ ንጥበብ ኣጽኒዕኩም ሓዝዎ መዝ. 2: 11።

ዘመነ ጾም ናይ ክፍሊ ሓጋይ ካልኣይ ዘመን እዩ። እዚ እዋን ነቲ ጎይታና ኢየሱስ ክርስቶስ ኣብ ምድረ በዳ ብጽሞን ጸሎትን ዘሕለፎ 40 መዓልታት የዘኻኸረና። ስለዚ ኢና ብጾምን ብጸሎትን ናብ ትንሣኤ ክንሰናዶ ዘሎና። ጾም ታሕሣሥ ናብ ልደት ንምስንዳው ከም ዝኾነ ጾመ 40 ከኣ ናብ ብዓለ ትንሣኤ የሰንድወና። ኣብዚ ንጾተ ሰናብቲ ቤተ ክርስቲያን ንጾም ዚኸውን መዛሙር ኣሰናድያ ክንዝምሮን ክነስተንትኖን ተቐርበልና። እዚ ከኣ 1. ዘቅበላ፣ 2. ዘቅድስት፣ 3. ዘምኩራብ፣ 4. ዘመጸጉዕ፣ 5. ዘደብረዘይት፣ 6. ዘገብርኄር፣ 7. ዘኒቆዲሞስ፣ 8. ዘሆሃእና እናበልና ንሰምዮም።

**ናይ ሎሚ ሰንበት ዘወረደ ወይ ዘድራር ጾም ተባሂሉ ይፍለጥ።** ንኣምላኽ ብዓቢ ኣኽብርት ክንቀርቦ እሞ ነቲ ንሱ ዝገበረልና ምሕረት ኣስተማቕርና ክንክእል እሞ ሓዲስ ሕይወት ክንለብስ የዘኻኸረና። ጾም ንጹም ንብጻይና ከም ነፍስና ነፍቅር እዚ ኸኣ ብዝያዳ ኣብቲ ብመዓልቲ ሰንበት እንገብሮ ተግባር ክንገልጸ የዘኻኸረና። ጾም መለልይኡ ንስሓ ዕርቂ ምስ ኣምላኽን ሰብን ኮይኑ ብጸሎትን ርእሰኻ ብምቕጻዕን ንጸገማት ካልኣት ኣብ መንፈሳውን ቍጠባውን ኣብ ምሕጋዝ ኣበርክቶና ክንዕዝዝ ኢልና እናተጋደልና እነሕልፎ ቅዱስ እዋን እዩ።

ኣብ ጊዜ ጾም እነዘውትሮም ንባባት ዓሚቕ ርድኢትን ምቅርራብን ንብዓለ ትንሣኤ ክንገብር ይሕግዙና። ካብቶም ዝንበቡ ሓደ ወይ ክልተ ወሲድና ዕለት ዕለት ከነንብብን ክነስተንትንን እንተ ኸኣልና ንግላዊ ምቅርራብናን ብዝያዳ ነቲ ኣብ ሶሙነ ሕማማት ምስ ክርስቶስ ክንከውን ዘዘኻኸር ክሕግዘና ይኽእል።

ጾም ኣብ እንኣትወሉ ዘሎና ካብ ነብይ ኢዮኤል ከም መበገሲ ገርና ወሲድና ክንጅምሮ። ኢዮኤል ነብይ ኣብ ቅዱሳት መጻሕፍቲ ብብዝሒ ተዘኪሩ እንረኽቦ እዩ። ኣብ ትሕዝቶ ጽሑፉ እንተ ረኣና ኣብ ይሁዳ ኣብ ጊዜ ፍርሳውያን (539-331) ዝነበረ እዩ። መብዝሕትኡ ታሪኻዊ ጥቕስታቱ ከም ዝሕብሮ ኣሲርያ ወይ ባቢሎን ዝብል ኣይ ንረክብን እዚ ከኣ (400-350) ጊዜ እዩ ዘመልክት። ኢዮኤል ከም ናይ ስርዓተ ኣምልኾ ነብይ እዩ ዝፍለጥ እዚ ማለት ከኣ ተልእኮኡ ኣብ ሕይወት ቤተ መቕደስ ብዝርከኡ ስለ ዝኾነ።

ኢዮኤል 2 ዘሎ እንተ ረኣና ናይ ኣንበጣ ምምጻእ መዓልቲ እግዚአብሔር ከም ዘመልክት እሞ ኣምላኽ ንሃገር በቲ እትገብሮ ከም ዝፈረዳ እዚ እዋን ናይ ንስሓ ናይ ምምላስ ጊዜ ከም ዝኾነ ይገልጽ። **ብጾምን፣ ብብኽያትን፣ ብቑዝማን ብምሉእ ልብኹም ኣባይ ተመለሱ. . . ይብል።** ኣብ ስርዓት ኣይሁድ ኣብ

ዓመት ሓደ መዓልት ምሉእ ብጾምን ንስሓን የሕልፍዎ፤ እዚ ዕለት የም ኪፐር መዓልቲ ሕድገት ኃጢአት ኣብ ወርኒ 7 ኣብ 10 መዓልቲ ዘብዕልዎ እዩ። ኣብ ሌዋውያን 16፡29፤ 23፡27 ክንርእዮ ንክእል። ብተወሳኺ ኣብ ጊዜ ከቢድ ጥፍኣት ብዝኾነ ምክንያት ክወርድ እንከሎ እውን የዘውትርዎ እዩም። ምስጢሩ ኸኣ ኃጥእ ህዝቢ ምልክት ንስሓን ብምሉእ ኣብ ትሕቲ ኣምላኽ ኮንካ እትልምኖ እዩ።

**ኢዮኤል 2፡12-13** ንጹርን ዝጸበቐ ጻውዒት ንስሓ እዩ። እግዚአብሔር ባዕሉ እዩ ተንስሑ እናበለ ዝጽውዕ ዘሎ። ብጾምን ብብኽያትን ብቑዝማን ብምልኡ ልብኹም ናባይ ተመለሱ፤ ክዳንኩም ዘይኮነስ ልብኹም ደኣ ቕደዱ. . . ስለምንታይ? ምክንያቱ ኣምላኽ ንኹራ ደንጓዪ ብምሕረት ከኣ ምሉእ ካብ ኪቐጽዕ ክርኅርኅን ኪምሕርን እዩ ዚፈቱ እሞ ናብ እግዚአብሔር ኣምላኽኩም ተመለሱ ይብል።

ኢዮኤል ነብይ ዕላዊ ጻዊዕት ንንስሓ እዩ ዘቐርብ ዘሎ። ንስሓ ኣብዚ ብዝሓለፈ ክፉኡ ግብርኻ ምሕዛንን ዘይኮነስ ጨሪሽካ ናይ ሕይወት ለውጢ ክትገብር ዝጽውዕ እዩ። እቲ ብዝያዳ ዝጽቀጠሉ ዘሎ ኣብ ውሽጣዊ ለውጢ እምበር ኣብ ግዳማዊ ምሕላው ወይ ምክባር ኣይ ኮነን። ክዳንኩም ዘይ ኮነንስ ልብኹም ደኣ ቕደዱ ይብል። ንኦሳ እውን ጾም ክንጅምር ከሎና ውሽጣዊ ሕይወትና ክልወጥ ኣልኦ እምበር ብግዳማውን ግዝያውን ነገር ብእንገብር ክኸውን የብሉን። ሓቀኛ ጾም ብውሽጥና ንሕናን ኣምላኽናን ጥራሕ እንፈልጦ ክኸውን እንከሎ እዩ ዝያዳ ፍረ ዝህልዎ። ለውጢ ኩኖ ጾም ኣርብዓ ሓሊፉ ቀጻሊ ኣብ ሕይወትና ክንገብር ይግባእ። ብርግጽ ናይ ፍርሒ ጊዜ ኣይኮነን፤ ኣምላኽና ፈቃር ኣምላኽ እዩ። ንሱ ንኹራ ደንጓዪ፤ ንምሕረት ከኣ ምሉእ፤ ካብ ኪቐጽዕ ኪርኅርኅን ኪምሕርን እዩ ዚፈቱ።

እዚ ብተደጋጋሚ ዳርጋ ኣብ ኩሉ ብሉይ ኪዳን እንርእዮ እዩ። ንኣምላኽ ብዝልዓለ እምነት ክንቀርቦ ንክእል፤ ግን ንስሓ ኣብ ቅዱስ መጽሓፍ ብዛዕባ ዝሓለፈ በደልካ ምጥዓስን ንዝውሃብ ምሕረት ብዓይኒ ተስፋ ምጥማትን እዩ። እዚ ብዛዕባ ኣብ ሕይወትና ሓዲስን ምልኡን ለውጢ ምምጻእን፤ ንሕይወትና ብሓዲስ ኣረክእያ ምርኣይ፤ ብሓዲስ መገዲ ንቅድሚት ገጽና ምጉዕዝ እዩ። ብቋንቋ ወንጌል መታኖያ ይብሃል እዚ ኸኣ ኣብ ሕይወትና እነረእዮ ፍጹም ለውጥን ሓዲስ ራእይ ገርና ሕይወትና ምምራሕ እዩ። ጉዕዞ ሕይወትና በቲ ኣምላኽ ክንከዶ ዝግብኣና ክንጉዓዝ ብፍላይ ኣብ ዝተፈተናሉ ጊዜ ጸኒዕና ደም እናጠዓመና ኣምላኽ ዝደልዮ መገዲ ክንሕዝ ይግብኣና።

ከመይ እንተ ገበርና ኢና ሕያውነት ኣምላኽ ብዝያዳ ክንጥቀመሉ እንክእል? ኣብ እምባ ጽዮን መለኸት ንፍሑ፤ ጾም ኣውጁ፤ ኣኸባ ጸውዑ፤ ህዝቢ ኣክቡ፤ ቅዱስ ጉባኤ ከምዘሎ ንገሩ፤ ኣረገውቲ፤ ቆልዑ ጡብ ዝጠብወን ኣክቡ፤ መርዓዊ ካብ ቤቱ ይውጻእ መርዓት ከኣ ኻብ ሕልፍኻ ትውጻእ. . . ካህናት ኣገልገልቲ እግዚአብሔር ይለምኑ፤ ኩሎም ብሓባር ዓው ኢሎም ንምሕረትን ንሕድገትን ይለምኑ። ኩሎም ብሓባር ንስሓ የርእዩ ህዝቢ ካብ ቤቱ፤ መርዓውቲ ካብ ሕጽኖቶም፤ ካህናት መስዋዕቲ ዘዕርጉ ከይተረፉ ይለምኑ። ነፍስወከፍ ካብ መገዲ ኃጢአት ወጺኡ ክርከብ እዋኑ እዩ። ካብ ካህናት ክሳብ ሕፃናት ብዓቢ ጸጸት ክንስሑ ይድለ ኣሎ።

ንኣምላኽ ህዝቡ ከም ዝኾኑ የዘኻኸርዎ ነዚ ዝመሳሰል ኣብ ምህልላ ፍልሰታ ኣይቱ ውእቱ ኣምላኮሙ ከመ ኢይቤሉና ምህልላን ስማዕ ኣምላክን እናበልና ንጽሊ። ኣሕዛብ ንኣምንቲ ኣምላኽ ዘሕፍር እንተ ረኸቡ ኣበይድኦ ኣሎ ኣምላኽም ከይብሉ ዝምዓና እናበሉ ይጽልዩ። ገለ ሰባት ሓደ ዓቢ ጉድኣት/ምዓት እንተ ወረደ ኣምላኽ ድኣ ኣበይ ኣሎ ይብሉ። ብናዚ ጀርመን ህዝቡ ክሃልቁ ከለዉ ኣምላኽ ኣበይ ነሩ፤ ኣብ ኣመሪካ እተን ክልተ ማናቱ ህንጻታት ክዓንዋ ከለዋ፤ ኣብ ደቡብ ኣስያ ብሱናሚ ኣሸሓት ክጠፍኡ ከለዉ፤ ብምንድኻቶቻ ምድሪ ኣሸሓት ኣብ ዝተፈላለየ ሃገራት ክጠፍኡ ከለዉ፤ ሕያዎያ ሰብና ብሓደጋ ማኪና ክመውት እንከሎ፤ መንእሰያትና ብዝተፈላለየ ግፍዒ ክሞቱ ከለዉ፤ ህዝብና ክሳቕ እንከሎ. . . ኣምላኽ ኣበይ ነሩ፤ ዝብል ሕቶ ንሓትት። እንተ ኾነ እቲ ሕቶ ኣምላኽ ኣበይ ነሩ ዘይኮነ ንሕና ኣበይ ነርና እዩ።

አምላክን ንኹልና አብ ግራቱ ክንጻዕ ምስኡ ክነብር እዩ ዝደልየና እዚ ክወን ክኸውን ናይ ነፍስወከፍና ተሳትፎ የድሊ። ተአምራት ካብ ሰማይ ክመጽእ ኣይንጸበ ንኹሉ ከምቲ ንሱ ዝደልዮ ክንገብር ስልጣን ሂቡና እዩ። ክንርድኦ ዘይከኣልና ኣብ ኢዱ ክንጻዕን እምበር ከም ኣምላክ ዘየሎ ወይ ከም ጩካን ጌርና ክንወስዶ ከሎና ኣብ ኃጢአት ኢና እንወድቕ። ሰብ ክፉእን ጽቡቕን ከለሊ ኣምላክ ሕልና ሂብዎ ክመርጽ ናቱ ግደ እዩ። ሎሚ ንኣምላክ ክንመርጽ ብመገዲ ክንከይድ እዩ ዝድለ ዘሎ።

አብ ኢዮኤል ነብይ ኣምላክ ንልመናን ንስሓን ህዝቡ ሰሚዑ መልሲ ከም ዝህብ ንርኢ። እቲ ምዓት ደው ኢሉ ኣምላክ እቲ ቐዳኤ ንህዝቡ ይርሕርሓሎም። አብዚ ቅዱስ እውን ጸም አብ እንጅምረሉ ዘሎና ነዚ እንነብሮ ዓለም ከምቲ ኣምላክ ዝርእዮ ገርና ክንርኢ ንለምና። አብዚ እዋን እንንብዎም ካብ ቅዱሳት መጽሓፍቲ ብዙሕ ክሕግዙና ይኸእሉ እዮም ስለዚ ዕለት ዕለት ክነንብብ ይግባእ።

ቀዳመይቲ ንባብና ካብ መልእኽቲ ጳውሎስ ካልኣይቲ ንሰብ ቆሮንጦስ እያ ምስ እዚ እንጅምሮ ዘሎና ጸም ትሰማማዕ። ፩ይ ዘዘኻኸረና ኣምባሳደራት ክርስቶስ ምዃና እዩ። ኣምላክ ብኣና ብቃልናን ብግብርናን እዩ አብ ዓለም ዝፍለጥን ዝርኣን። እዚ ዓቢ ሓላፍነት ብዓብይ ምስትውዓል ክነስተንትነሉ ዘሎና ብፍላይ አብዚ ጊዜ ጸም። ፪ይ ጳውሎስ ዘዘኻኸረና ንሕና ብክርስቶስ ተኻፈልቲ ጽድቂ ኣምላክ ምእንቲ ክንከውን ኣምላክ ነቲ ኃጢአት ዘይፈለጠ አብ ክንዳና ኃጢአተኛ ገበሮ (2ቆሮ 5:21) ይብለና። በዚ ምክንያት እምብኣር እቲ ኃጢአት ዘይብሉ ብድላዩ ንሳዕቤናት ኃጢአት ጸሩ ብፍላይ አብ ሕማማቱ ሞቱን አብ መስቀል። ዓላማ ናይ እዚ ኹሉ ንሕና ተኻፈልቲ ጽድቂ ኣምላክ መታን ክንከውን እዩ።

ብኻልእ አዘራርባ ንሕና እውን ቦቲ ክርስቶስ ዝተገደዘ ክንገብር ጽድቃት ኢና ማለት ክንሳቕ ክንመው ክንሰናዶ አሎና ከምቲ ንሱ ዝገበሮ። ከምዚ እንተ ገበርና ልዕሊ ዝኾነ ነገር ኣምባሳደራት ክርስቶስ ምዃና ክነርኢ ኢና። ጳውሎስ ከምቲ ንሰብ ቆሮንጦስ ዝለመኖ ንኣና እውን ሎሚ እዚ ዓቢ ግብሪ ኣምላክ ብክርስቶስ አቢሉ ዘርኣየና ፍቕሪ ኮንቱ ከይከውን ይልምነና አሎ።

ጸም አርብዓ ብዕምቆት ሕይወት ኢየሱስ ሕማሙን ሞቱን ምእንቲ ነፍሲ ወከፍና ኢሉ ዝገብሮ ክነስተንትን ዝተሞህበና ፍሉይ ጊዜ እዩ። ነቲ አብ ሕይወት ነፍሲወከፍና ዘምጽኦ ለውጥን ምልኪ ርእሰናን ርኢና ክንክእል ዝሕግዘና ፍሉይ ጊዜ ቅድስና እዩ። እታ ምቕእቲ ሰዓት ሕጂ እያ። እንሆ እታ መዓልቲ ምድታን ሕጂ እያ (2ቆሮ 6:2)። ንሓደ ክርስትያን መዓልቲ ምልዋጥን ካብ ጌጋኻ ምምላስን ኩሉ ጊዜ ሕጂ እዩ። ነዚ ክተተድግብር ከእ ካብ ጊዜ ጸም ዝበልጽ ካልእ ጊዜ የለን።

ቅዱስ ጉዕዞ ጸም ንጅምር አሎና አብ ጸጋን ምሕረትን መሰረት ገርና ንጀምሮ። አብ ሕይወትናን ርክባትናን ለውጢ ክነምጽእ። ፍቕሪ አብ ዝገደሎ ፍቕሪ ክነምጽእ። ምሕረት አብ ዘድልዮ ክንምሕር። ኩልና ብሓደ ኣምላክ ዝደልዮ እናተጎዓዝና አብ ትንሣኤ ምስኡ ብሓዲስ መንፈስን ሕይወትን ክንትንሣእ ሎሚ ንኣምላክ ሓግዘኒ ንበሎ።

ቅዱስ ጸም ምሕረትን ዕርቅን ሰላምን ምስ ኣምላክናን ሓውናን ሓፍትናን ዘውርድ ይግበረልና።

አባ ንጉሠ ፍሥሓ